

ब्रह्मा बाबा के कर्म रुपी १९ कदम

फॉलो ब्रह्मा बाबा

१. सबको प्यार तथा सम्मान देकर आगे बढ़ाना:

बाबा सभीको स्वाभाविक, सर्व श्रेष्ठ, सम्पूर्ण और सच्चा प्यार और सम्मान देते | बाबा अति स्नेह और मुस्कान से मीठे बच्चे, नूरे रत्न, सर्विसएबुल, रूहानी बच्चे, लाडले बच्चे आदि शब्दों का प्रयोग करके उनमें उत्साह भर देते | जिस से हरेक महसूस करता की यह तो प्यार के सागर परमपिता ही मानव जाती के पिता ब्रह्मा के द्वारा इस अलौकिक स्नेह की वर्षा कर रहे हैं | इस सच्चे प्यार से वह आत्मा अभूतपूर्व शीतलता और ऊँच सौभाग्य का अनुभव करती | बाबा हर आत्मा में ईश्वरीय स्नेह पैदा करके उस से काम, क्रोध, लोभ आदि की बलि ले लेते | बाबा कहते, देखो बच्चे, क्या इस बाप के लिए इन दुःखकारी चीजों को भी नहीं छोड़ सकते ? जन्म जन्मान्तर आप विकारों का धंधा करते आए हो | बाप इस अन्तिम जन्म में आपको सुख शान्ति की विरासत देने आया है | तो क्या इस रहे हुए थोड़े से समय के लिए बाप की खातिर यह विकार नहीं छोड़ सकते ? बाबा के ऐसे मधुर वचनों को सुनकर हर कोई पवित्र बनने और बनानाके पुरुषार्थ में जुट जाता | बापदादा से उन्हे ऐसा प्यार और पालना मिलती जो वो सांसारिक सुखों को भुलाकर ईश्वरीय परिवार के सम्बन्ध में जुट जाते |

२. हर ईश्वरीय कार्य पर चलना और चलाना:

बाबा बच्चों को ज्ञान युक्त जीवन के नियम बताते हुए कहते, बच्चे, कायदे में ही फ़ायदा है | कायदे को छोड़ने से कार्य बिगड़ जाते हैं | कायदे पर ही ये सृष्टि कायम है, इसलिए, ईश्वरीय नियमों को कभी नहीं छोड़ना | साथ साथ बाबा कहते बच्चे, क़ानून को कभी अपने हाथ में मत लेना | यदि किसीसे आपका स्वभाव नहीं मिलता, अथवा

संस्कार टकराते हैं, अथवा किसिके बारे में आपको कोई शिकायत है, तो उसके विरुद्ध आप कोई कार्यवाही करने नहीं लग जाओ, उस पर हाथ ऊठाना, या अन्य किसी प्रकार से उसे दण्ड देने का यत्न करना गोया कानून को अपने हाथ में लेना | यदि किसिका कोई अवगुण अथवा दोष आपको दुःख देता है तो आप इधर उधर किसी को न बताकर, वातावरण को दोषित न करके, एक बाबा द्वारा शिव बाबा को बताओ तो शिव बाबा उसे स्वयं ही सावधानी दे देंगे |

एक कायदा बाबा यही भी बताया करते की जिस स्थान अथवा जिस कार्य अर्थ किसिको नियुक्त किया गया है, उस समय हरेक को चाहिए की उसे सम्मान और सहयोग दे | चाहे उस इयुटी पर नियुक्त किया हुआ व्यक्ति आयु में छोटा हो और कम अनुभवी हो | बाबा कहते की जिसे नियुक्त किया गया है, उसे पूरा सहयोग देने ही दैवी मर्यादा है | उसकी कमियाँ देख कर उसका विरोध करना, उससे रूठ जाना अथवा स्वयं को उस कार्य से अलग हटा देना यह आसुरी मर्यादा है | बाबा कहते की यदि किसी में कोई कमी है, तो उस कमी को भरना आप का काम है | उसकी कमियों का वर्णन करते रहना यह महानता नहीं है, उन्हे भरने में ही महानता है |

3. हर एक के गुणों को देख उन्हें सेवा में लगाना:

बाबा हर बच्चे के गुण वर्णन कर उनमें उत्साह और खुशी भर देते और उसके उसी गुण को सेवा में लगाकर उसका कल्याण कर देते | बाबा कभी किसी बच्चे का अवगुण नहीं देखते | कोई सिलाई का काम जानता तो बाबा कहता यह ईश्वरीय यज्ञ के लिए बहुत ही सर्विसएबुल है | बाबा को ऐसी ही ज्ञान युक्त और पवित्र बच्चों के हाथ से सिले हुए कपड़े अच्छे लगते हैं | कोई बूढ़ा या अनपढ़ होता तो बाबा उन्हे देख कहते जो लोग वृद्ध है वो बहुत सर्विस कर सकते हैं क्यों की वह अनुभवी हैं | यदि वे ईश्वरीय ज्ञान को अपने अनुभव सहित दूसरों को सुनाएँगे, तो सुनने वालों को वह बात जाँच जाएँगी | अनपढ़ को देख बाबा कहते बच्चे आप पढ़े हुए नहीं हो तो क्या हुआ! केवल अल्लिफ़ और बे ये दो बातें ही जाननी है | ठीक इसी तरह बाबा बच्चों को, निर्धनो को, हर वर्ग तथा हर आयु के व्यक्तियों को, आत्मिक दृष्टि से देखते हुए उन्हे

लोक कल्याण के किसी न किसी कार्य में लगा देते | जिसमे जो गुण होता बाबा उसके उस गुण को यज्ञ सेवार्थ प्रयोग करते जिससे उस व्यक्ति को अपने संस्कारों को परिवर्तन करने में ईश्वरीय बल मिलता |

४. स्वयं मेहनत करके दिखाना:

बाबा ईश्वरीय सेवार्थ अथवा लोक कल्याणार्थ तन-मन-धन समर्पण करने के बाद वृद्ध शरीर होते हुए भी निरन्तर सेवा में लगे रहते हैं | सेवा-सेवा-सेवा, बस सेवा के लिए और मनुष्यात्माओं को सुख देने के लिए ही उनके विचार चलते | दिन भर में १८ घण्टे से भी अधिक वह कार्य करते. खान, पान रहन, सहन और आराम की सुविधा का भी खयाल नहीं रखते | बाबा कहते, बच्चे यदि मैं शरीर से यज्ञ की सेवा नहीं करूँगा, तो मुझे निरोगी और कंचन काया कैसे मिलेगी? बच्चे सर्विस करनेकी तो लालसा होनी चाहिए | दधीची ऋषि के समान इस यज्ञ में अपनी हड्डियाँ भी दे देनी चाहिए तभी तो यह शरीर पावन बनेगा | इस यज्ञ की जितनी जो सेवा करेगा उतना उसको बल मिलेगा और उसकी आयु भी लम्बी होगी. बाबा ने हम बच्चों को यही नारा दियाकी ईश्वरीय सेवा करना ही सौभाग्य बनाना है |

५. हर एक को खुशी में लाना और हल्का करना:

बाबा सदा स्वयं खुशी में रहते और सदा ऐसी ही बातें सुनाते की कोई भी मनुष्य कितना भी अशान्त क्यों न हो, चाहे कितनी भी उलझनों में पड़ा हुआ हो, बाबा की मधुर मुस्कान को देखते ही उसकी उदासी और चिन्ता भाग जाती | खुशी का पारा चढ़ जाता | किसी ने भी बाबा के चेहरे पर चिन्ता या उदासी रेखा नहीं देखी | बाबा के आस पास वातावरण में भी सदा खुशी की लहरें अथवा खुशी की खुशबू फैली रहती | बाबा सदा बच्चों को खुशी और उल्हस में लाते रहते और कहते बच्चे, माया के विघ्न तो बहुत आएँगे, तूफान बहुत आएँगे, परन्तु घभराना मत और हिम्मत नहीं हारना | आप विजयी रत्न हो, विजय का तिलक तो आपके माथे पर लगा ही हुआ है |

६. आलसी और अलबेलेपन से अतीत तथा निद्राजीत:

कहावत है की सच्चा योगी वह है जो निद्राजीत है. बाबा की जीवन में आलसी का नामोनिशान नहीं था | शरीर की वृधवस्था होने पर भी बाबा दिन-रात मनुष्य आत्माओं के संस्कारों को परिवर्तन करने के कार्य में लगे रहते | बाबा के जीवन में थकावट के चिन्ह कभी दिखाई नहीं दिए | कभी उन्होंने आलसी वश किसी कार्य को स्थगित नहीं किया | जो काम सामने आया, उन्होंने उसे कभी अधूरे मन से, गफलत या अलबेलेपन से नहीं किया, बल्कि जी-जान से कर्मठ होकर, उत्साहपूर्वक मन लगाकर उसे पूरा किया | कितने भी विघ्न आए, चाहे वह कार्य शुरू में असंभव-सा प्रतीत हुआ, सभी परिस्थितियां प्रतिकूल होने पर उन्होंने कार्य को सम्पन्न करने की कोई न कोई राह निकाल ली | यह उनके ओज, तेज, मनोबल, दृढ़ता और प्रतिज्ञा का परिचायक है |

७. मैं पन का सम्पूर्ण त्याग:

पिताश्री ने मैं पन का सम्पूर्ण त्याग कर नमंबरवन् को प्राप्त किया | त्याग जो अनेक वत्सों ने किया परन्तु वर्णन तो दूर, बाबा को तो अपने त्याग का भी एहसास नहीं था | बाबा कहा करते थे की मुझे तो कौड़ियों के बदले स्वर्ग की बादशाही मिल गयी | बाबा अपना स्वरूप इतना साधारण रखते थे जो कोई समझ भी न पाए की ये प्रजापिता ब्रह्मा हैं परंतु उनकी शालीनता व महानता प्रत्यक्ष उनके होवनहार विश्व महाराजन की परछाड़ी फेंकती थी | मान-शान की बात तो उनसे कोसों दूर थी |

बाबा अपने लिए कुछ भी नहीं रखते थे | कई बार बच्चे कहते, बाबा इस टूटे फूटे मकान को छोड़कर आप नये मकान में रहो, तो बाबा कहते, बच्चे, शिव बाबा तो पुराने तन में, पुरानी दुनिया में आया है, बाबा तो पुराने मकान में ही रहेंगे | नये मकान बच्चों के लिए हैं | ऐसा त्याग और कोई हो नहीं सकता | मैं पन के त्याग के कारण ही बाबा सदा निश्चिंत और अड़ोल थे |

८. ब्रह्मा बाबा सर्वश्रेष्ठ योगी:

बाबा बात करते-करते बीच में शरीर से गुम हो जाते अर्थात् अशरीरी हो जाते थे | जैसे की बातें सुनते हुए भी निरलिप्त हैं | न तो बाबा विस्तार से सेवा समाचार सुनते और नाही विस्तार से उत्तर देते | वाणी में आते भी बाबा वाणी से परे रहते थे और अपने दो महवाक्यों से ही हमें भी वाणी से परे उड़ा ले जाते थे | अंतिम दिनों में तो बाबा के कमरे में सन्नाटा ही सन्नाटा नज़र आता था | बाबा बहुत धीरे धीरे योग्युक्त होकर भोजन ग्रहण करते और बार-बार याद दिलाते बच्ची तुम किसे भोजन खिला रही हो! बाबा स्नान करते समय कहते बच्ची मैं तो शिव पर लोटी चढ़ा रहा हूँ. इस प्रकार बाबा ने हर कर्म में योग को मनोरंजन का साधन बना लिया था | बाबा का हर कर्म योग्युक्त था | पत्र लिखते, सुनते, बच्चों से मिलते हुए बाबा शिव बाबा के साथ रहते थे | बाबा सदा शिव बाबा से बात करते रहते | जिस पर बाबा की दृष्टि पड़ जाती वो शरीर से न्यारा हो जाता | बाबा के सामने आते ही किसी को भी ज़्यादा बात करने की इच्छा नहीं होती, उसे स्वतः ही सर्व समस्याओं का समाधान मिल जाता था |

९ . सदा निश्चिंत और अचल स्थिति:

१९५६ में बाबा को अनायास ही एक शारीरिक व्याधि ने आ घेरा! अबू के स्थानीय डाक्टर्स ने बम्बई में आपरेशन कराने की सलाह दी और गंभीर मुख मुद्रा बनाकर चिंता प्रगट करते हुए कहा की इस अर्धे आयु में ऐसे आपरेशन बहुत ही कम लोगो के सफल होते हैं | डाक्टर की एसी बातें सुनकर यज्ञ वत्सो का मन कुछ भर आया | परन्तु बाबा के चमकते हुए चेहरे पर बीमारी अथवा कष्ट के कोई चिन्ह नहीं थे | बाबा अपनी निश्चिंत और अचल स्थिति में थे | बाबा ने जब बच्चों के चेहरे की रेखायेन गंभीर वा चिंता की देखते तो मधुर आवाज़ में कहते बच्चे, मैं तो ठीक हूँ, हाँ बिककूल ठीक हूँ | ये तो आप सब जानते ही हो यह पुराना शरीर है, पुरानी चीज़ को कई चात्तियां लगाकर ही चलाया जाता है | बाकी तो बाबा को कुछ भी नहीं हुआ है | फ़िक्र से फारिग रहो बच्चे | बाबा की यह स्थिति सूक्ष्म रूप में सभी वत्सो को यह प्रेरणा दे रही थी की माया के अतिरिक्त काया भी यदि कठिन परीक्षा आए तो देह से न्यारा होकर आत्मिक स्थिति में रहने तथा परमात्म स्मृति में स्थित रहने का अभ्यास एसा परिपक्व होना चाहिए वह रिंचक मात्र भी हमारी स्थिति को बिगाड़ न पाये |

१०. सदा कापारी बेहद की खुशी:

बाबा को सदा कापारी खुशी में देखा | बाबा कहते बच्चों, जब किसी के घर शादी का मोका होता है, तो उनके घर में ढोल या बेंड बजते हैं | बाबा तो कई बार सोचता है की यहाँ २४ ही घण्टे खुशी के नगाड़े बजते रहें, क्योंकि यहाँ आत्माओं की अमरनाथ परमात्मा शिव से सगाई अथवा शादी हो रही है | इस से बढ़कर अन्य तो कोई खुशी की बात हो नहीं सकती | इस प्रकार बाबा खुशी और उत्साह के साकार पावर हाउस थे | उनमें ईश्वरीय संदेश देनेक उत्साह सदा बना रहता | शिवबाबा के अवतरण एवं मिलन की खुशी बाबा को इतनी पाराकाशठा की रहती की बाबा के मन वचन और कर्मों में उस खुशी का इतना प्रभाव होता की अशान्त से अशान्त आत्मा भी बाबा के निकटता से अपार खुशी महसूस करती | बाबा कहते बच्चे, तुम्हे तो एडी से चोटी तक खुशी का पारा चढ़ा रहना चाहिए, अथवा कपारी खुशी होनी चाहिए, जो स्वयं त्रिकालदर्शी, त्रिलोकिनाथ, सर्वशक्तवान शिवबाबा तुम्हे मिला है और वो २५०० वर्षों के लिए स्वर्गीय राज्य भाग्य का अधिकारी बना रहे हैं |

११. सागर समान गंभीर:

कराची में जब बाबा के साथ बच्चे सागर के किनारे जाकर बैठते तो बाबा मधुर और स्नेह युक्त शब्दों में कहते, बच्चे, सागर की लहरें देख रहे हो? देखो सागर की लहरें कैसे आप बच्चों के पास तक आती है और फिर वापस चली जाती हैं | आप भी ज्ञान सागर परमपिता परमात्मा के बच्चे हो, आप इस सागर से गुण ग्रहण करो की आप के मन में कभी भी माया की लहर उठें तो आप भी ऐसे ही वापस लौटा दिया करो | फिर बाबा कहते बच्चे, देखो, लोग सागर में कचरा अथवा कूड़ा डालते हैं तो वह सागर के अंदर नहीं जाता बल्कि लहरों के साथ बाहर आकर एक किनारे पर लग जाता है | तो इस सागर की तरह आपका भी स्वभाव होना चाहिए | आप बच्चों के मन में अंदर कोई कीचड़ नहीं ठहरना चाहिए | जैसे सागर में जब गोताखोर नीचे जाते हैं, तो वहाँ से हीरे मोती रत्न आदि ले आते हैं, ऐसे आप बच्चे भी विचार सागर मंथन करो | ज्ञान की गहराई में जाओ तो बहुत ही अनमोल रत्न, हीरे मोती मिलेंगे | देखो, सागर में उपर

भले कितनी भी लहरें हैं, परन्तु नीचे वो शान्त होता है | आप भी ऐसे शान्त और धैर्यवत हो जाओ | सागर के किनारे पड़े सालिगरामों की ओर इशारा करते हुए बाबा कहते यह देखो पानी की लहरों और छोटों से घिस घिस कर पूजनीय सालिगराम हो गये हैं | ऐसे ही आप भी कठिनाइयों को सहन करेंगे और ज्ञान सागर की लहरों में लहराएँगे तो एक दिन ऐसे ही साफ़ और पूजनीय अर्थात् पावन बन जाएँगे |

१२. सादगी और सदव्यवहार:

बाबा सादगी के एक उत्तम उदाहरण थे | वे एक छोटेसे कमरे में रहते थे जो पुराने ढंग का था और उसकी छत टीन के चादरों से बनी हुई थी | वही कमरा उनके विश्राम का स्थान, भोजन गृह और छोटा कार्यालय तथा बच्चों को मिलने का स्थान था | बिस्तर पर सफेद चादरें बिछी हुई, दीवारों पर सफेद चूना...न कमरे की कोई विशेष साज सज्जा थी ना कोई बाहरी बनावट | उस कमरे में बैठकर सेवा मूर्ति बाबा ने कितनी आत्माओं को एक नया जीवन प्रदान किया | कितनों ने वहाँ बैठकर प्रभु मिलन का सुख पाया और ईश्वर अर्पित होने का संकल्प लिया | न बाबा के तन पर कोई बनावटी श्रिंगार, न बाबा के कमरे में | बाबा कहते, बच्चे, इस ईश्वरीय सेवा में किसी ने एक पैसा भी अर्पित किया है, उसका वह पैसा भी एक लाख रुपये से अधिक मूल्यवान है और वह मनुशात्माओं को पावन बनाने तथा उनको शांति देनेकी सेवा के लिए है | उसे हम अपने सुख भोग के लिए खर्च नहीं कर सकते, वह अमानत में ख्यानत होगी | उन्होने कभी किसिको व्यक्तिगत रूप से फटकार, डाँट-डपट नहीं दी, बल्कि वे सदा सभी से सुकोमल, सुमधुर, सदभावना पूर्ण और सम्मान सहित शब्दों से वार्ता करते | उनके मीठे बोल, उनकी मीठी दृष्टि, उनके मधुर व्यवहार, ज्ञान की मीठी बातें और मीठी मुस्कान के कारण उनके निवास का नाम पड़ा मधुबन तपोवन.

१३. स्नेह, संरक्षण और सहायता देने में निपुण:

एक मानव आत्मा होते भी वे अन्य सभी मनुष्यों से भिन्न थे | उनमें पीतापन का प्रेम था | जैसे पिता अपने बच्चों को अच्छा पद प्राप्त करते देख हर्षित होता है, वैसे ही हर्ष उन्हें होता था | योग्य पिता की सदा यही इच्छा रहती है की उसके सभी बच्चे सुयोग्य

हों और सदा सुखी हों | ऐसे ही भावना बाबा की अन्य सभी मानव आत्माओं के प्रति रहती थी | वे सदा कहते अमुक वत्स विवाहित होने पर भी पवित्र हैं, अतः वे सन्यासी से भी आगे हैं | कोई बच्चा अच्छी तरह ईश्वरीय सेवा करता तो बाबा कहते यह बच्चा बाप के दिलतखतनशीन है | यह तो बाबा से भी अधिक सेवा करता है | यह बच्चा अन्य आत्माओं को ज्ञान समझाने में बाबा से भी अधिक होशियार है | इस तरह दूसरी आत्माओं को तीव्र पुरुशार्थ करते देखकर, अथवा जीवन में सफल होते देखकर वे खुश होते थे | वे प्रायः वत्सों को पत्र लिखकर उनका हर्ष, उल्हास उत्साह और उमंग बढ़ाते रहते थे और उन्हें मार्ग दर्शन देकर माया के कष्टों से इनका संरक्षण करते थे | बाबा ने हर बच्चे को सहयोग और संरक्षण देकर उनका स्नेह शिवबाबा के साथ जोड़ा और अलौकिक पिता का कर्तव्य निभाते हुए उन्होंने अलौकिक अर्थात् आध्यात्मिक वत्स का नाता निभाने का पाठ पढ़ाया |

१४. सभी में योग्यता भरने की कला:

वरदान देकर योग्य बनाना और ईश्वरीय सेवा में जूटाना तो ब्रह्मा बाबा की विशेष कला थी | किसी को उन्होंने ने भवन कला में ऐसा निपुण बना दिया की उसने इतने बड़े पाण्डव भवन, योग भवन आदि का निर्माण करा डाला तो किसी अन्य को हिसाब-किताब की कला सिखाकर अथवा शीघ्र नोट लेने का वरदान देकर, लिखाधारिकारी अथवा शीघ्र लिपित बना दिया | जो पहले किसी स्कूल या कॉलेज में उस विद्या को नहीं पढ़े थे उन्हें पढ़े लिखों से भी अधिक कुशल और अनुभवी बना दिया, यह बाबा की कमाल थी | आज वे वत्स इतने अलौकिक रूप से इतनी विशाल सेवा करने में तत्पर हैं की उनके कार्य कुशल कलाकृत्य को देखकर लोक आश्चयान्वित होते हैं की किसी कलह कलेश और झगड़े के बिना वे इतना विशाल कार्य करा रहे हैं | उनकी स्थाई मुस्कान, उनके नेत्रों में शिव बाबा की याद की झलक, उनके महा वाक्याओं में माधुर्य और रूहानियत, उनके हर कदम में लोग संग्रह, इतना महान होने पर भी उनकी नम्रता, विकट परिस्थितियां सामने आने पर भी उनकी निरभिकता एवं निश्चिंतता, उनकी सात्विकता, उनका संतोष और उनका झर झर करता हुआ प्रेम, उनकी अमिट प्रभु प्रीति और अटल निश्चय, एसा उनका बहुमुखी व्यक्तित्व अविद्वितीय था |

१५. देहातीत बनानेवाली शक्तिशाली दृष्टि:

बाबा के नेत्रों की ओर देखने से अपने शरीर को भुलनेके लिए कुछ भी पुरुषार्थ करना नहीं पड़ता और ऐसे लगता की प्रकाश की गति से आत्मा अशरीरी होकर कहीं दूर दूर आकाश से पार, ज्योति के देश में जा रही है | यह अनुभव जितना भी सूक्ष्म होता था, उतना ही गहरा और ऊँच पराकाष्ठा वाला होता था, जो बाद में भी आत्मा की स्थिति को अवयक्त बनाए रखता था | इस से स्पष्ट समझा जा सकता है की बाबा की योग स्थिति कितनी परिपक्व, शक्तिशाली एवं गहन रही होगी और स्वयं कितने देहातीत एवं अवयक्त अवस्था में रहते होंगे |

१६ . बाबा के जीवन में ज्ञान और प्रेम का अदभूत मेल:

बाबा में तो ज्ञान की अथाह गहराई थी ही तभी तो उनके जीवन में ज्ञान के एक अजीब मस्ती झलकती थी और तभी वह सदा कहते थे की यह ज्ञान अनमोल और अविनाशी रत्न हैं | वे जिस ज्ञान की बात कहते वह ज्ञान प्रेम पूर्ण था | ज्ञान और प्रेम का उनके जीवन में ऐसा ताल-मेल था की दोनों को अलग-अलग बताना असंभवसा था | जो उनके सम्पर्क में आए, उनमे से कोई तो कहेगा की उनके जीवन में प्रेम अधिक था और अन्य कोई कहेगा की प्रारम्भ में प्रेम का आश्रय देकर ज्ञान की गहराई में ले जाने की कोशिश करते | वास्तव में यह देखने वालों की दृष्टि का अंतर है और अपनी अपनी जगह दोनों ठीक भी हैं | वास्तव में बाबा के ज्ञान बोल प्रेम के बिना होते ही नहीं थे और उनके प्रेम के बोल में सदा ज्ञान भरा रहता था और प्रेम तथा ज्ञान दोनों का लक्ष्य मनुष्यात्मा को पवित्र और योगी बनाना ही था |

१७. हर परिस्थिति में बाबा की याद:

बाबा का शिव बाबा से ऐसा ज्ञान युक्त प्यार था की वे हर स्थिति को निमित्त बनाकर उनकी याद में रहते | यदि कोई समस्या सामने आती, तो कहते शिव बाबा को याद करो तभी पुरुषार्थ में पूर्णता आएगी | लौकिक स्थूल परिस्थितियों को भी बाबा शिव बाबा की याद के निमित्त बना लेते | बस “बाबा बाबा” मीठे बाबा ही की याद उनके मन में बनी रहती | जैसे, रात्रि को दो घनिष्ट दोस्त , छोटे बालक, सोने के लिए

अपने अपने घर चले जाते हैं और प्रातः होते ही फिर एक दूसरे को उसके घर से बुलाकर पढ़ना खेलना आदि शुरू कर देते हैं, ऐसे ही बाबा, शिवबाबा के बिना रह ही नहीं सकते | वे तो पूरी रात एक दूसरे से जुदा नहीं होते, बाबा कहते मैं तो बाबा के साथ ही सोता हूँ | यह प्यार और याद का कितना गहरा सम्बन्ध है!

१८. जीवन में अदभुत संतुलन:

बाबा के जीवन में हर प्रकार का संतुलन था | वे देही - अभिमानी बनने पर तो पूरा जोर देते ही थे, परन्तु, देह के स्वास्थ्य और उसकी संभाल की अवहेलना करना नहीं कहते थे | हाँ, वे कहते थे की बार बार शारीरिक बीमारी की चर्चा करके अपने श्वास व्यर्थ नहीं गवाने चाहिए, क्यों की, आज जब की प्रकृति तमोप्रधान है, और हमने अज्ञान काल में विकर्म भी किए हैं, तो रोग और व्याधियाँ आएँगी ही | अतः उन्ही में मन बुद्धि लगाए रखनेसए तो हम शिवबाबा कि याद के लिए समय निकाल ही नहीं पाएँगे | अतः वे कहते, बच्चे, दवा और दुआ दोनों से काम लो और सेवा की अवस्था में भी योग को न भूलो वरना देह अभिमान का संस्कार पक्का होता जाएगा | इस पर भी वह कहते की यह शरीर मूल्यवान है अतः इसे ठीक रखो ताकि इस द्वारा ईश्वरीय सेवा भी कर सको और योग में भी विघ्न न पड़े | बाबा अच्छा भोजन खाने के लिए भी कहते, साथ साथ यह भी राय देते की अपने पेट पालन के लिए अधिक खर्चा न करो | आसक्तियों से मुक्त रहो | वे बहुत प्यार से टोली खिलाते, पिकनिक कराते, परन्तु साथ साथ बाज़ार के खान पान से मन हटा देते और मन की तृष्णाओं को भी शान्त कर देते | वे अथक रीति से सेवा करने तथा कर्म करने में प्रवृत्त करते, परन्तु वे उतना ही ध्यान अपनी मनोस्थिति और अपने निज़ी पुरुषार्थ पर दिलाते, तथा अलबेलेपन से होने वाले नुकसान के प्रति भी सावधान कराते |

१९. आत्मिक दृष्टि और सर्व के शुभ चिंतक:

अनेकानेक गुणो में से साकार बाबा में एक मुख्य गुण जो की उनके व्यक्तित्व में सदा झलकता रहता, उनके चारों ओर पवित्रता बिखेरते रहता, वायुमंडल को शुद्ध करता रहता और लोगों के जीवन को पलट देता, वह था आत्मिक दृष्टि कोण बाबा सदा

आत्मिक स्थिति में रहते हुए सब देहों में आत्मा को ही देखते | बाबा की क्लास में छोटे बच्चे भी बैठे होते, बूढ़े भी उपस्थित होते, ग्रामीण भी होते और बड़े बड़े नगरों में ठाठ बाठ रहनेवाले व्यक्ति भी विराजमान होते, परन्तु बाबा सबको आत्मिक दृष्टि से देखते | बाबा के दिल में कभी ऊँच नीच, गरीब साहूकार की भावना नहीं रही | सबको समान दृष्टि से देखा, समान प्यार और सत्कार दिया.

बाबा किसिका अशुभ अथवा अमंगल नहीं सोचते | दूसरों को भी वह सदा शिक्षा देते की न किसी के अकल्याण की बात सोचो और न कभी मुखसे अशुभ बोलो | बाबा इतने विशाल हृदय वाले शुभचिंतक थे की जिन माताओं कन्याओं को उनके लौकिक सम्बन्धी ज्ञान में आने से रोकते | अपकार, अनर्थ, न्याय और अत्याचार का व्यवहार करते उनके लिए सदा बाबा कहते बच्चे, उनकी ज्ञान योग से सेवा करके उनका कल्याण करने का पुरुषार्थ करते रहो | बच्चे, आप उनसे घृणा नहीं करो | आप सदा उनके प्रति शुभ सोचो | सभी के शुभचिंतक बन बाबा रात-रात भर नींद त्याग कर भी उन्हें पावन बनाने तथा योग्युक्त करने के लिए, उन्हें प्रभु परिचय देनेकी योजनाएँ बनाते रहते |

ऐसे थे हमारे मीठे-मीठे प्यारे साकार बाबा जिनकी विशेषताओं का वर्णन करना तो जैसे सूर्य को दीपक दिखाना है | हम ब्रह्मा वत्सो को उनके कदमों पर कदम रखते सबके लिए दृष्टांत रूप बनना है |

अच्छा- ॐ शान्ति !